



## Stqarrija għall-Istampa

Il-Lussemburgu, it-28 ta' Marzu 2017

### B'mod ġenerali, l-għajjnuna li l-UE tat lit-Tuneżija ntnefqet tajjeb, iżda jehtieg li jiġu indirizzati xi nuqqasijiet fil-ġestjoni tagħha, jgħidu l-Awdituri

Rapport ġdid li nħareġ mill-Qorti Ewropea tal-Awdituri jgħid li, b'mod ġenerali, l-assistenza finanzjarja li l-UE tat lit-Tuneżija wara r-Rebbiegħa Għarbija tal-2011 intnefqet tajjeb. L-għajjnuna kkontribwiet sinifikattivament għat-tranzizzjoni demokratika u għall-istabbiltà ekonomika tat-Tuneżija wara r-rivoluzzjoni. Madankollu, l-awdituri jgħidu li kien hemm għadd ta' nuqqasijiet fil-mod ta' kif il-Kummissjoni Ewropea mmaniġġjat l-assistenza li ngħatat.

Ir-"rivoluzzjoni tal-Ġizimin" li seħħet fit-Tuneżija f'Jannar 2011 kienet l-ewwel waħda minn sensiela ta' rewwixti tar-Rebbiegħa Għarbija. Minn dak iż-żmien 'il hawn, it-Tuneżija avvanzat sostanzjalment fit-tranzizzjoni tagħha lejn id-demokrazija matul perjodu ta' incertezza li kien ikkaratterizzat minn instabbiltà politika, ferment soċjali u attacchi terroristiċi. L-Unjoni Ewropea pprovdiet appoġġ politiku konsiderevoli kif ukoll appoġġ finanzjarju sostanzjali biex tgħin lill-pajjiż jiffaċċja dawn l-isfidi l-ġodda. Matul il-perjodu 2011 sa 2015, l-assistenza li l-UE tat lit-Tuneżija ammontat għal total ta' EUR 1.3 biljun.

L-Awdituri sabu li s-Servizz Ewropew għall-Azzjoni Esterna u l-Kummissjoni rreaġew b'mod rapidu billi pprovdew appoġġ finanzjarju għall-indirizzar taż-żewġ sfidi prinċipali: il-kriżi ekonomika u t-tranzizzjoni lejn id-demokrazija. Iżda l-Kummissjoni ppruvat tittratta għadd kbir wisq ta' oqsma, li kien ifisser li l-impatt potenzjali tal-għajjnuna tagħha tnaqqas u li kien diffiċli biex l-attivitajiet numerużi tagħha jiġu mmaniġġjati. Għalkemm il-koordinazzjoni mad-donaturi prinċipali u fi ħdan l-istituzzjonijiet u d-dipartimenti tal-UE kienet tajba, ma kienx hemm programmazzjoni kongunta mal-Istati Membri.

*"It-Tuneżija qed issibha diffiċli biex iżzomm stabbiltà ekonomika, u s-sigurtà saret sfida importanti għall-pajjiż", qal is-Sur Karel Pinxten, il-Membru tal-Qorti Ewropea tal-Awdituri responsabbli għar-rapport. "F'kuntest bħal dan, il-ġestjoni effettiva tal-appoġġ finanzjarju li jingħata mill-UE hija tal-ogħla importanza".*

Il-finanzjament mill-UE twassal permezz ta' appoġġ baġitarju, selfa ta' Assistenza

*L-iskop ta' din l-istqarrija għall-istampa huwa li jingħataw il-messagġi prinċipali tar-rapport speċjali adottat mill-Qorti Ewropea tal-Awdituri.*

Ir-rapport sħiħ jinsab fuq [www.eca.europa.eu](http://www.eca.europa.eu)

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu)

@EUAuditors

[eca.europa.eu](http://eca.europa.eu)

Makrofinanzjarja u proġetti awtonomi. L-awdituri jgħidu li l-programmi ta' appoġġ baġitarju ttrasferew fondi sostanzjali b'mod rapidu u għenu lill-awtoritajiet Tuneżini biex jiffurmaw agenda għar-riforma. Iżda l-kundizzjonijiet kienu flessibbli wisq, u dan naqqas l-inċentiv għall-awtoritajiet Tuneżini biex jieħdu l-miżuri speċifikati fil-ftehimiet. Valutazzjoni tan-Nefqa Pubblika u Responsabbiltà Finanzjarja, li tista' sservi bħala barometru affidabbli tal-progress veru li sar fir-riforma tal-finanzi pubbliċi, ilha ma ssir mill-2010.

L-appoġġ baġitarju f'żewġ setturi minn tlieta ma kellux strateġiji settorjali kredibbli. Kien hemm każijiet kemm bi proġetti ta' appoġġ baġitarju kif ukoll bi proġetti awtonomi fejn l-oġettivi la kienu speċifiċi u lanqas ma setgħu jitkejlu.

L-awdituri jgħidu li l-awtoritajiet Tuneżini implimentaw xi riformi sinifikanti, iżda b'ritmu bil-mod ħafna. Dan kien prinċipalment dovut għall-ħafna tiddil ta' gvernijiet u għan-natura u l-għadd sinifikanti tal-isfidi l-oħra li ġew iffaċċjati. Il-Kummissjoni impenjat lilha nfisha biex tkompli tappoġġa lit-Tuneżija, kemm politikament kif ukoll finanzjarjament, fl-indirizzar ta' dawn l-isfidi.

L-awdituri jagħmlu għadd ta' rakkomandazzjonijiet li jikkonċernaw l-ippjanar tal-assistenza u l-ġestjoni tal-appoġġ tal-UE. B'mod partikolari, jenħtieġ li s-Servizz Ewropew għall-Azzjoni Esterna u l-Kummissjoni jsaħħu l-programmazzjoni u l-fokus tal-assistenza. Jenħtieġ li l-Kummissjoni tirrevedi l-modi ta' kif il-programmi ta' appoġġ baġitarju jiġu implimentati. Jenħtieġ ukoll li hija ttejjeb l-ippjanar tal-proġetti billi tistipula oġettivi ċari u billi tistabbilixxi indikaturi realistiċi għall-monitoraġġ tal-prestazzjoni tal-proġetti.

Ir-Rapport Speċjali Nru 3/2017 "Assistenza mill-UE lit-Tuneżija" huwa disponibbli fuq is-sit web tal-QEA, [eca.europa.eu](http://eca.europa.eu), bi 23 lingwa tal-UE.